


TAGHRIF FUQ HAJJET MAESTRO CARDENIO BOTTI KOMPOZITUR TA' L-"INNO SLIEMA"

Minn P. Raniero Zammit OFMCap.



Il-Banda Cittadina "SLIEMA" hija bir-raġun kburiġa bl-Innu tagħha billi huwa biċċa xogħol mill-aqwa li ħarġet mill-ġenju mużikali tal-Kommandatur Mro. Cardenio Botti, magħruf biżżejjed f'artna u lil hinn minnha. Huwa baqa' magħruf fostna wkoll billi mexxa b'hila l-Banda tal-"Filarmonica Nazionale La Valette" għal ħafna snin, rebbaħha l-Ewwel Premju fil-Konkurs Internazzjonali tal-Baned f'Como fl-1927 u ħalla warajh repertorju kotran ta' mużika Orkestrali, Sinfoniji, Marċi u, fuq kollox, l-Innu "Noi Siam de La Valette" għall-istess Banda.

Mro. Botti kien Direttur, Kompożitur, Impreżarju tat-Teatru Rjal u tella' u dderieġa bosti Opri Liriċi f'Malta, fl-Italja, fl-Irlanda u bnadi oħra. Huwa temm b'suċċess l-istudji mużikali tiegħu fil-"Conservatorio Santa Cecilia" ta' Ruma. Wara li ġie Malta huwa żżewweġ xbejba Maltija, Anna neè Bartolo, li mietet ftit xhur ilu f'Ruma, nhar it-12 ta' Diċembru 1993, fejn sarilha l-funeral u ndifnet jumejn wara, fl-14 ta' l-istess xahar. (Ara "The Times", 16 ta' Diċembru 1993, fl-"Obituaries", p.31). Kellhom binthom imwielda Malta wkoll li żżewweġet lil Michael Kissaun, Spettur tal-Pulizija ta' Malta.

Kemm dam Malta, Mro. Botti kien għall-ewwel jidderieġi l-Opri u Kuncerti Liriċi li jsiru kull staġun fit-Teatru Rjal. Imbagħad wara sar ukoll General Manager ta' l-istess Teatru, minbarra li kellu f'idejha id-Direzzjoni tal-Banda La Valette. F'Ruma huwa dderieġa kemm-il darba, Kuncerti mill-Orkestra Sta.

Cecilia fil-famuża Sala Augustea. Aktar tard ġie mahtur Direttur tat-"Teatro Massimo" f'Palermo u wara, wkoll ta' dak "Carlo Felice" f'Genova. Bosta drabi kien magħżul



Cardenio Botti fl-1923 ...



... u fl-1935.

fost il-Ġurija ta' Konkorsi dwar Kantanti u Kompożituri, waqt li sikwit kien jiġi mitlub jorganizza "Festivals", li ħafna drabi kien imexxi hu stess il-mużika tagħhom, fi bliet kbar fl-Ewropa.


Minkejja l-hila mużikali tiegħu, Mro. Botti ma naqasx li jkollu rivali tiegħu bħalma jiġri dejjem. Incident interessanti, u fl-istess hin helu, kien meta ġie mħarrek u ttella' l-Qorti mill-Pulizija għax għamel "Mossi indeċenti". Fis-snin Tletiniġiet, kien hawn rivalità u pika qawwiya fost iż-żewġ Baned ewlenin tal-Belt Valletta. Billi l-Baned kienu kwazi l-isfog waħdieni għall-poplu tagħna, in-nies kienu mxaqilbin lejn waħda jew l-oħra, bħalma hija l-istorja tal-Baned fi bliet u rħula oħra tagħna.

L-incident gara fil-15 ta' Lulju, lejlet il-Festa tal-Madonna tal-Karmnu. Għal xi l-10 a.m., il-Banda La Valette kienet għaddejja ddoqq marċi fi Triq l-Arcisqof, kantuniera ma' Triq Irjali (illum Triq ir-Repubblika), fil-Belt Valletta. Hawnhekk xi hadd għajjat "Ir-Rebħa ta' Como" waqt li ntefghu karti stampati bir-riżultat tal-Konkurs ta' Como lejn il-partitarji tal-Banda "King's Own". Dawn kienu miġburin qrib l-istabbiliment tal-barbier Mazzitelli (illum spicċa) u dak tal-Librar Aquilina. Il-Partitarji tal-"King's Own" infexxew jgħajtu "bi" u "49" waqt li b'inkejja bdew jagħmlu l-grun b'subgħajhom u ghemil ieħor "indeċenti" u fl-istess hin jagħmlu s-salut tal-Faxxisti. Min-naħa tagħhom, il-Partitarji ta' La Valette ukoll bdew jirrispondu b'għajjat u għemejjel "indeċenti"

ohra. Mro. Botti dak il-hin inzerata qiegħed wara l-Banda u biex jevita l-inkwiet ordna lill-Bandisti jimxu 'l quddiem. Imbagħad ġie mtella' fuq l-ispallejn ta' tnejn min-nies waqt li ta s-sinjal biex idoqqu l-Innu tiegħu "La Valette". Hawn hu beda jidderiegi l-Banda b'idejh it-tnejn f'forma ta' qrun lejn dawk tal-"King's Own". Dawn mill-ġdid bdew jgħajjtu iktar minn qabel. Indahlet il-Pulizija li ħarrket lil Mro. Botti, u wara, tellgħetu l-Qorti akkużat li kien kawża ta' ksar ta' l-ordni pubbliku u l-paċi. Huwa nstab ħati mill-Qorti Kriminali tal-Pulizija Ġudizzjarja fil-5 ta' Novembru 1928 u nġhata s-sentenza ta' "Tražzin u Twissija" (i.e. "Repressione ed Ammonizione").

Mro. Botti appella mis-sentenza. Din inqagħtet fl-1 ta' Diċembru 1928. Huwa rebaħ l-Appell u għalhekk ġie meħlus minn kull ħtija billi l-Qorti irreyokaq l-ewwel sentenza. Il-Qorti ta' l-Appell Kriminali, wara li rat u fliet iċ-ċirkostanzi kollha tal-kas, qalet, fost l-oħrajn, li jinhtieg li ssir distinzjoni bejn "għemil indecenti minn għemil vulgari biss. Li wieħed jagħmel il-qrun b'idejh, fiċ-ċirkostanzi msemmiya, ma kienx kontravenzjoni skond il-paragrafu 29 ta' l-Artiklu 339 tal-Liġi Kriminali". Nistgħu naħsbu li wara dan, lil Mro. Botti sarulu dimostrazzjonijiet kbar. (Ara: *Kollezzjoni ta' Deċiżjonijiet tal-Qorti Superjuri Vol. XXVIIG, 1928-1930, miġbura mis-Sur Anthony Mifsud Tommasi, B.Educ., L.P., Kmandant ta' l-Akkademja tal-Pulizija, Sant Jiermu*).

Mro. Botti baqa' hawn Malta sa' l-1935. Dak iż-żmien kien hawn ferment politiku qawwi minħabba l-qagħda mwiegħra fix-xena internazzjonali, l-aktar bejn l-Ingilterra u l-Italja wara l-ħtif ta' l-Abbisinja minn Mussolini. Kien diġà qiegħed jingabar is-sħab ikrah tal-gwerra li mbagħad faqqgħet erba' snin wara. F'Malta, is-sitwazzjoni ziedet tifred il-poplu f'żewġ kampijiet: il-Pro Imperjalisti u l-Pro Faxxisti. Il-Gvern Imperjali, flimkien mal-Pulizija, kienu b'seba' għajnejn fuq it-Taljani residenti f'Malta u l-attivitajiet tagħhom kollha. Uħud kienu biss suspettati, waqt li oħrajn ġie ppruvat li għamlu xi haġa kontra



2 ta' Marzu 1935: Ritratt storiku meħud meta Membri Maltin tal-Kor u ta' l-Orkestra tat-Teatru Rjal hadu sehem f'rappreżentazzjoni ta' Opra Lirika fit-Teatru Muniċipali ta' Tunež, taħt it-tmexxija ta' Mro. C. Botti. Jidhru, fost oħrajn, (1) Mro. Parisi, (2) Joseph Satariano (Baritono), (3) Mro. C. Botti (Artistic Manager), (4) Jos. Farrugia (Impressario), (5) Mro. Jos. Camilleri, (6) Mr. Aquilina (Fagotto), (7) Mr. Miceli (Alf. Miceli Grand Father), (8) Mr. Fong (Violin), (9) Prof. Valente (Violin), (10) Mr. Gav. Camilleri (Mro. J. Camilleri Uncle), (11) George Cammenzuli, (12) Mr. Arthur Azzopardi, (13) Paul Galdes, (14) Fredu hu Sila, (15) Michael Zammit, (16) Everisto Azzopardi (Violin).

l-interessi ta' l-Imperu Inġliż. Mro. Botti kien ma' ta' l-ewwel, u flimkien ma' oħrajn ġew deportati minn Malta nhar it-30 ta' Settembru 1935.

Iż-żmien, f'ħajjet Alla, biddel dan kollu. Illum iż-żewġ Baned tal-Belt Kapitali tagħna mhux biss jikkollaboraw f'ħafna attivitajiet li jsiru flimkien, imma huma wkoll ta' eżempju għal haddieħor, billi teżisti bejn il-Kumitati u Partitarji hbiberija reċiproka sinciera. Nifirħulhom!

OBITUARY

BOTTI. On December 12, ANNA, née Bartolo, widow of Maestro Cardenio Botti. She leaves to mourn her loss many relatives and friends in Malta and abroad - R.I.P.
The funeral took place in Rome on December 14.

'Cutting' minn "The Times" ta' nhar il-Ħamis 16 ta' Diċembru 1993 thabbar il-mewt ta' l-armila ta' Mro. Cardenio Botti.

Aħna lil Mro. Botti nibqgħu nafu-
• hulu għall-wirt kbir ta' mużika mill-aqwa li ħallielna f'pajjiżna u b'mod speċjali għall-melodija klassika ta' l-"INNO SLIEMA", ġieh u għozza tas-Socjetà Filarmonika SLIEMA. Jien kburi li flimkien ma' oħti ta' qabli, u xi sittin tfal oħra tamparna, kantajnieh għall-ewwel darba fil-jiem tal-Festa tal-Madonna tas-Sacro Cuor fl-1933, quddiem folla immensa tal-ġenituri tagħna u partitarji li mlew it-triq tal-Knisja u z-zuntier (li dak iż-żmien kien id-doppju tallum) u li dderiġiena Mro. Botti nnifsu. Il-versi bit-Taljan inkitbu mill-magħruf poeta, il-Prof. Luigi Billion, xejn inqas kapaċi minn Botti, li mbagħad wara l-aħħar gwerra inqalbu għal Malti mill-mibki Dun Frans Camilleri. Is-Socjetà Filarmonika SLIEMA issellmilhom it-tlieta li huma għal dan l-Innu grandjuż.